

విరికిగుండె

కోటిశ్వరావు ఉద్యోగం సంపాదించాడు. అతని కింకా ఈ విషయం యథావిషయంగా తోచటంలేదు. కలగావుంది. ఏ క్షణానయినా ఈకల అంతమోయి తాను తన పూరిగుడిసెలో కుక్కిమంచములో లేచి కూచోవచ్చు. ఒకటి రెండుసార్లు కలలో పూరిగుడిసే, కుక్కిమంచమూ కనిపించినై కూడానూ. మరోసారి కలలో తన ఉద్యోగం చేస్తానని వచ్చినందుకు అధికార్లు తనను మేకమీదినించి వీధుల్లోకి విసిరిపారేసారు; వీధిలో త్రాములూ బస్సులూ తనమీదుగా తోలటానికి ప్రయత్నించారు.

చిత్రమేమంటే కోటిశ్వరావు దరిద్రం అనుభవించినంత కాలమూ చలించలేదు. ఈ దౌర్భాగ్యపు ప్రదేశంలో తనకన్నా దరిద్రులు - ఈ పూరిగుడిసెకూడా లేనివారు - ఏరోజూ సరిగా తిండి తిననివా రున్నారని అతనికి తెలుసు. వారికి లేని సంస్కారం తనకున్నది: దారిద్ర్యాన్ని ధైర్యం ఎదుర్కోగలగాలి - ఎదుర్కున్నాడు. అతను కలం పట్టి ఒకకథో పద్యమో రాసినప్పుడూకూడా దారిద్ర్యాన్ని గురించి ఒక్కముక్క రాయలేదు. కారణం: సాహిత్యంలో సొంత ఘోష రాసుకోవటం అతనికి నీచంగా కనిపించింది.

తన సమస్యల్ని ఇతరమీద రుద్దటానికి తనకేమి అధికారం వుంది. ఇతరంతా ఇంచుమించు సొంత గొడవలే సాహిత్యంలోకి తెస్తున్నారని అతనికి తోచి కష్టం వేసేది. ఆ సాహిత్యాన్ని ప్రజలందరించటంకూడా అతనికి శోచనీయంగా తోచేది. ఒక్కోసారి కలం పట్టితే చెయ్యి వాణికి రాత సాగేదికాదు.

సాహిత్యంలోనూ, భావనా ప్రపంచంలోనూ విలువైన విషయాలన్నీ అభౌతికమైనవిగానే అతనికి తోచేవి. రచనలోనుంచి ఒక నీతో, ఒక తాత్విక విషయమో రాందే అది సాహిత్యమే అతనికి కనిపించేది కాదు. యథార్థ జీవితంలో ఇదిపోసగదు. ఒక నీతినిగాని తాత్వికసిద్ధాంతాన్నిగానీ జీవితానికి తగిలించాలని ప్రయత్నిస్తామేగాని, జీవితంలోనుంచి అవిరానటం అతని కెక్కడా కనిపించలేదు. సాహిత్యానికీ జీవితానికీ అదేముఖ్యమైనతేడా అనికూడా అతడు విశ్వసించేవాడు. తనకు నచ్చిన తాత్విక నైతిక సిద్ధాంతాలను అతను సులభంగా ఆచరణలో పెట్టగలిగినట్లు కనపడ్డది. అతను అబద్ధం ఆడి ఎరగడు. తన ప్రవర్తనను జయప్రదంగా శాసించగలిగాడు. అతని ఉన్నతమైన ఆశయాలు చాలా వరకు అతన్ని దారిద్ర్యంలో ఉంచటానికి తోడ్పడ్డ విషయం నిజమేకాని, అతను దాన్ని గురించి చింతించలేదు. ముఖ్యంగా దారిద్ర్యం అతన్ని బాధించకపోవటానికి కూడా కారణం అదే.

కాని ఇప్పుడు - తీరా ఉద్యోగం సంపాదించినాక - తనలో దారిద్ర్యం గురించిన విరికితనం ఉందనేది బయట

పడింది. ఈ ఉద్యోగం పోతుందనేభయం తన్నెందు కిటా నిద్రావసలో పట్టుకుని వేధించాలి? ఈసాటి ఆధికబలం తోనే తన నైతికబలం దెబ్బతిన్నదా? ఏమో! డబ్బు పాపి పి.ది. ఉద్యోగం వొదిలేసిపోతే? మళ్ళీ ఆగుడిసెలోకేగా? వొళ్ళు గరిపాడిచింది. ఇక సందేహమేమీలేదు. దారిద్ర్యం చూస్తే ఇప్పుడు భయమే: కాస్త ఆలోచించి చూసుకుంటే ఈ భయం నిద్ర అససరంలేకుండానే తనకు తెలిసివచ్చేటట్టుంది?

తన పిరికితనంగురించి ఈ విధంగా ఆలోచించినకొద్దీ నిద్రలో దరిద్రపు కలలు రావటం కొంత తగ్గింది. డబ్బు గురించి మళ్ళీ తాను నిర్లప్త సంపాదించుకోవాలని పని పెట్టుకున్నాడు కోటిశ్వరావు. కాని నిర్లప్త కుదగ్గేదు. అన్నీభయాలే. ఈక్షణంవరకూ తన జేబులోవున్న డబ్బులు ఇంటిదగ్గర అప్పుజేసి తెచ్చినవే! ఉద్యోగమైతే వచ్చిందిగాని జీతం డబ్బులు చేతిలోపడేవరకూ తనస్వార్జితమంటూ ఉండదు. ఎక్కడో అప్పు చేసి తెచ్చిన డబ్బు గురించినైతికదృష్టికలవాడికి నిర్లప్త సాధ్యమాతుందా? వొట్టిది. అదీగాక తన ఉద్యోగం కాస్తా మధ్యలో పోతే? ఏదో చెయ్యరాని తప్పు చేసి తనను అధికారులు ఉద్యోగంలోనుంచి, తొలగించి, జీతం డబ్బు లివ్వకపోగా జరిమానా తగిలిస్తే?

నిద్రలో, కలలో, వెంటాడే ఈ భయాలు తనకు పట్టపగలే రావటంచూసి ఒక్కసారిగా కోటిశ్వరావు ఉలిక్కిపడ్డాడు. అంతదారుణం మామూలు మనుషులకెందుకు జరుగుతుంది? ఎన్నిలక్షలమంది ఉద్యోగాలు చెయ్యటం

లేమా? వాళ్ళకి జరగని దారుణం తనకెందుకు జరుగుతుంది? తన మనస్సింత బలహీనమైపోయిందే? తాను ఇంతకాలమూ చేసిన తాత్విక నైతిక చింతన కంటకీ ఫలితం ఇదా?

మొదటి నెల జీతం వచ్చింది. కొంత దగ్గర వుంచుకుని మిగతాది అప్పులో చెల్లువేస్తూ ఇంటికి పంపాడు. కాని జేబులో నెల ఖర్చుకుగాను ఉంచుకున్న కొత్త నోట్లు తన మనస్సును మాటిమాటికీ ఆకర్షిస్తున్నాయి. జేబులో చెయ్యి పెట్టినప్పుడల్లా అది చేతికి తగిలి వొళ్ళంతా గరిపొడుస్తున్నది. పక్కనున్న వాళ్ళు చెప్పేమాటలు వినిపించకుండా పోయి సంభాషణ కిబ్బంది కలుగుతున్నది. ఇది నిజంగా అన్యాయం? తనకు కలగవలసిన అనుభవం కాదు. తనకి నిజంగా డబ్బుమీద మమకారం లేదు. ఇది క్రమేణా పోతుంది. తాగుడంటే అసహ్యపడే వాడుమట్టుకు తాగితే నిషా ఎక్కడా? ఇదీ అటువంటిదే! రెండుమూడు నెల్లు ఈ నోట్లమీద కలగవలసిన తృణీకారభావం దానంతట అదే కలుగుతుంది.

రెండుమూడు నెల్లు గడిచాయి. ఇంటిదగ్గర బాకీ తీరిపోయింది. ఇకనుంచీ నెలకు పాతిక చొప్పున మిగుల్చుకోవచ్చును. దగ్గిరుంటే ఖర్చయిపోతుంది. మీనకలగా బ్యాంకులో వేస్తే పడివుంటుంది. మీనకకు తనకంటే తక్కువ జీతం. వాడు నెలకు నలభైకూడా బ్యాంకులో వేస్తాడు. వాడు ఉద్యోగం ప్రారంభించి ఏడాది అయిందో లేదో బ్యాంకులో మూకొందలున్నది.

కాని బాంకి అనగానే పాస్ బుక్కులు, సంతకాలూ అన్నీ ప్రతిబాధకాలే! ఏమయినా డబ్బుద్గ్గిర ఉంచుకోవటం తద్దినం. రోజూ వెటె తెరచినప్పుడల్లా కనిపిస్తూ వుంటుంది.

మీనస్ వేసే బ్యాంకులోనే తనుకూడా మూడోనెలా ఖర్చు వచ్చిన జీతంలోనుంచి ఒక పాతిక వేద్దామనిపించింది. ఏమీకష్టంలేదు. మీనస్ అయితే అరవై వేసును. ఎందుకు వృధాగా డబ్బుతగలెయ్యటం? తను ఎంతదరిద్రం అనుభవించలేదు? తిండి, బట్ట, గది అద్దే, ట్రాముచార్జీలూ తప్పిస్తే మిగతాదంతా వృధాయేగద?

నాలుగోరోజున పాస్ బుక్కు చేతికొచ్చింది. కొత్త బుక్కు. చక్కని అక్షరాలతో యాభైరూపాయలూ జమ వేసివుంది యాభైరూపాయలనోట్లనుచూచినా కలగని ఆనందం కలిగింది. ఒకటికి పదిసార్లు చూచుకో బుదిఅయింది. దాని కింద డజను యాభైలు ఊహించుకో గలిగాడు, కోటీశ్వర రావు. ఆరొందలు! ఒక్క సంవత్సరానికల్లా! వచ్చేసంవత్సరం ఈ పాటికి! కాని భయం పట్టుకుంది! ప్రతినెలా సాధ్యమవుతుందా? తనకు జబ్బుచేసి డాక్టరుకు నూరు పొయ్యవలసి వస్తుందేమో! ఆజీతంకూడా రాదూ! ఒకవేళ తన చెల్లెలుగాని మరెవరన్నాగాని, “ఇబ్బందిలో వున్నాం పదిరూపాయలుపంపు.” అంటారేమో?

తనభయాలు చూసి కోటీశ్వర రావు ఆశ్చర్యపోయినాడు. తనకేం తెగులు పుట్టింది? అందరికీ ఇటువంటి భయాలుంటాయా? ఆ సీతాపతి చిల్లిగవ్వమిగల్చగఁడా జీతమంతా నిశ్చింతగా ఖర్చు చేసేసుకుంటాడే? అతన్ని

చూసి తను అసహ్యపడలా? కాని తనకన్న వాడికేఎక్కువ ధైర్యం ఉందే? తనకెందుకీ పిరికితనం?

ఖర్చు అనుకున్నంత పొదుపుగా వెళ్ళటంలేదు. ఎవరో సినిమాకి పిలుస్తారు. కాఫీహోటలుకు పిలుస్తారు. తన డబ్బుగూడా వాళ్ళే ఇచ్చేస్తారు. ఎంతకాలమని వాళ్ళ ఖర్చున తినటం? రెండుమూడుసార్లు తనే సినిమాకు ఖర్చు చేశాడు. తనతో తిరిగేవాళ్ళని కాఫీహోటల్లో మేపాడు. పదిరూపాయల అదనపు ఖర్చయింది. ఆ పదిరూపాయలూ బ్యాంకులోనుంచి తియ్యవలసాల్సింది. తీశాడు. పాసు బుక్కులోవున్న 50 కాస్తా 40 అయింది. ఆ నల్లబై అంకె చూస్తున్నకొద్దీ ఏడుపొచ్చింది. ఆ అంకె అంత దుర్భరంగా వుంటుందని అత నదివరకెన్నడూ ఊహించ నెనా లేదు.

పైగా అత నాపదిరూపాయలూ కాషియరు దగ్గి రుంచి పుచ్చుకుంటే సిగ్గేసింది. తన పక్కడన్నవాళ్ళు రెండువందలూ, మూడువందలూ, పదిహేనువందలూ పుచ్చుకుంటున్నారు. పదిహేను పచ్చకాగితాలు నిర్లక్ష్యంగా పుచ్చుకొని వెళ్ళిపోతున్న పెద్దమనిషి కేసి దీనంగా చూశాడు కోటిశ్వరావు. తనకి డబ్బంటే ఏమిటో అసలు తెలుసునా? యాభై వెయ్యటమూ. ఏడుస్తూ పది మళ్ళీతియ్యటమూ. ఇంతే తనజన్మ! ఒక పదివేలు బ్యాంకులో వేసే శక్తి తనకెప్పుడొస్తుంది? డబ్బు తుచ్చమయిందే అవుగాక. ఆమాట అనుకోనిటానికూడా తన కర్మ త లేదే. వెధవ

యాభై బాంకులో వెయ్యటానికి తనకు పెట పెట లవు
తున్నది గదా!

ఇంక ఏమైనాసరే, కోటేశ్వరరావు ప్రతి కాసే
కూడా ఆదా చెయ్యాలనుకున్నాడు. పిసినిగొట్టుతనం
కాదునుమా? లాభం అంతకంటే కాదు! కాని దీని
అంతేమిటో చూడాలి. చాలా డబ్బుంటేతప్ప తనకు నిజ
మైన నిర్లప్త నిజం అలవడదు. తన ఆఫీసులోనే అయిదు
వందలూ, నాలుగు వందలూ సంపాదించే వాళ్ళని చూసి
ఓర్చలేనితనం కలిగింది కోటేశ్వరరావుకి. ఎందుకో? వాళ్ళు
డబ్బుకు గడ్డి తినేవాళ్ళల్లే కనిపించారు.

అనుకున్నంతా అయింది. అతను డబ్బుకూడ బెటటం
ప్రారంభించిన రెండో నెల్లోనే చెల్లెలు పది రూపాయలు
పంపమని రాసింది. కోటేశ్వరరావు మరో ఆలోచన
లేకుండా పంపాడు. కాని తన చెల్లెలు డబ్బుకోసం తనకి
రాయటం అన్యాయ మనిపించింది. ఆ చెల్లెలు పెళ్ళికి
బోలెడంత ఖర్చయింది. తన బావమరిదికి ఉవ్వోగంలేదు.
అలాడుతున్నారు అదీనిజమే. కాని అతను తన దారిద్ర్యాన్ని
దీక్షతో సహించక తన చెల్లెలిద్వారా ఇట్లా రాయించటం
పిరికిపని! పంపించటానికి తన కభ్యంతరమనికాదు! అతను
కూడా తనలాగే ఏదో చూచుకోగూడదా? వెళ్ళాం
పిల్లలు కూడా కలవాడుకదా?

తను ఏమీ చూచుకోకుండా గడిపిన ఏళ్ళు కోటే
శ్వరరావు కాక్షణాన జ్ఞాపకం రాలేదు.

రాను రాను కోటేశ్వరరావుకు పిరికితనం తగ్గి పోయింది. పాసుబుక్కులో పెరిగే సంఖ్య అతన్నిప్పుడు గల్గంతు చెయ్యటంలేదు. కాని అతని కిప్పుడు డబ్బుమీద నిర్లక్ష్యమూ పోయింది మరి.

“తప్పేముందీ? డబ్బుకన్న ప్రధానమయింది లేదు. డబ్బు వెధవదేకావచ్చుగాక, ప్రపంచం మనని మనడబ్బును బట్టి లక్ష్యపెడుతుంది” అనుకున్నాడు కోటేశ్వరరావు.

అతనిప్పుడు ధారాళంగా రచనలు కూడా చేస్తున్నాడు. తృణమో ఫణమో ఇచ్చే ప్రతికలకే పంపుతున్నాడు. రానురాను అతని సైనికంపాదన పెరుగుతున్నది. ఏదైనా తరుమాలు చేయించుకునీ, ప్రత్యేక వ్యాసాలు రాయించుకునీ అతనికి డబ్బిస్తున్నారు. డబ్బు పుచ్చుకుని అతను ఒక నటుడిమీద ప్రశంసా వ్యాసం రాశాడు.

యుద్ధం వచ్చింది. ఎవరో స్నేహితుడు తనొక వ్యాపారంలో చేరమన్నాడు. గత యుద్ధంలో లాగే ఎస్తువుల ధరలు పెరిగి బాగా లాభం వస్తుందన్నాడు. కోటేశ్వరరావు తాను పోగుచేసిన అయిదు వందలూ స్నేహితుడికిచ్చేశాడు. ఏవో వస్తువులు కొన్నారు. అమ్మారు. చాలా డబ్బొచ్చింది. వ్యాపారం సాగింది. కోటేశ్వరరావు భాగం పెరిగింది. ఒక సంవత్సరం కాలంలో అతను రెండువేలు లాభం తీశాడు. ముఖ్యంగా మందులమీద చాలా లాభం వచ్చింది.

గుడ్డలవ్యాపారం చేతామన్నాడు స్నేహితుడు. సరే నన్నాడు కోటేశ్వరరావు. స్నేహితుడు బొంబాయి వెళ్ళి

మల్లులూ, పాపినులూ, ట్వీలూ పట్టుకొచ్చాడు. రహస్యంగా అమ్మారు. చాలా లాభం వచ్చింది.

మరో సానత్సరం జరిగింది. కోటేశ్వరరావు అయిదు వేలు చేసుకున్నాడు. వ్యాపారం రకరకాలుగా సాగుతున్నది. ఇప్పుడంతా దొంగ వ్యాపారమే. స్నేహితు డెక్కడెక్కణ్ణుంచో సరుకులు తవ్వుకొచ్చి రెండింతలకీ మూడింతలకీ అమ్మేస్తున్నాడు.

ఉన్నట్టుండి దొంగవ్యాపారం బయటపడింది. కోటేశ్వరరావు ఏమాత్రమూ భయపడలేదు. తనకేమీ తెలియదని, వ్యాపారమంతా తన స్నేహితుడే చేస్తున్నాడని కోరులో చెప్పుకున్నాడు. కోటేశ్వరరావుకి వ్యాపారం సంగతి పూర్తిగా తెలుసునని అతని స్నేహితుడు ఋజువు చేశాడు. స్నేహితుడికి ఎక్కువగా శిక్ష పడింది. కోటేశ్వరరావు తేలికలో పోయినాడు. రెండువేలు జరిమానా ఆరు నెలు శిక్ష పడింది.

ధైర్యంగా కోటేశ్వరరావు జరిమానాకట్టి జైలుకు వెళ్ళాడు. అతనిపేర బాంకులో ఇంకా మూడువేలుంది. ఆ రెన్సులలో యుద్ధం అయిపోయింది. దొంగ మార్కెట్టు అంతకన్నా అయిపోదు. భయపడటాని కిందులో ఏముంది ?